

حضرت سيدنا بلال رضی اللہ تعالیٰ عنہا

مصنف :- سيد رياض حسين شاه

www.shahjee.net

اداره تعليمات اسلاميه

خيابان سيد سيكٲر ۳ راولپنڈى

بنیادی عقیدہ

- اللہ ہمارا رب ہے، اور منزہ عن العیوب ہے۔
- محمد صلی اللہ علیہ وسلم اللہ کے رسول اور معصوم عن الخطا ہیں۔
- قرآن مجید خدا کی کتاب، ہمارا ضابطہ حیات اور بے عیب ہے۔

انسان خطاؤں اور لغزشوں کا پتلا ہے۔ اس حیثیت سے بہر حال یہ امکان رہتا ہے کہ وہ لکھتے ہوئے پھسل جائے۔۔۔۔۔ دورانِ مطالعہ اگر آپ اشارہ یا صراحت کسی بھی انداز میں ہمارے درج بالا بنیادی عقیدہ کو مجروح ہوتا ہوا پائیں تو اس کو ہماری ذاتی کمزوری متصور کرتے ہوئے قلم زد کر دیجئے ہم اپنی عزت، مقام اور جھوٹی انا کے مقابلہ میں ایمان کو بہر صورت ترجیح دیتے ہیں۔

نوٹ (منجانب :- سائٹ ایڈمن)

محترم قارئین۔ اگر آپ کو کسی کتاب / مضمون میں کوئی ٹائپنگ کی لفظی غلطی نظر آئے تو برائے کرم ہمیں فوراً ای میل ایڈریس پر (کتاب / مضمون کا نام بمع صفحہ نمبر) مطلع فرما کر ثواب دارین حاصل کریں۔ اللہ عزوجل ہمیں ہر خطا سے محفوظ فرمائے اور جو غلطی ہوئی اُسے معاف فرمائے۔ آمین

E-mail :- kamranis1@hotmail.com

kamran@shahjee.net

Website :- www.shahjee.net

بِسْمِ اللّٰهِ الرَّحْمٰنِ الرَّحِیْمِ

آواز حسن ہے۔ ایسا حسن جسے انقلاب کی پرکار کہا جاسکتا ہے۔ آبشاروں کے گرنے سے پیدا ہونے والی آوازیں، بل کھاتی ندیوں کے دوڑنے سے پیدا ہونے والے ارتعاش، چشموں اور جھرنوں کے اچھلنے کی صدائیں۔ مضراب کی چھاتی سے نکلنے والے نغمے، سارنگی کی تاروں سے جنم لینے والی دھنیں، پتوں کے ٹکرانے سے بجنے والی تالیاں حسن ہی حسن ہیں۔ ایسا حسن جس سے صرف کان ہی لذت مند ہو سکتے ہیں۔ فطرت نے سمع ذوقی کے ان گنت ذریعے بنائے ہیں لیکن جو لطافت اور مٹھاس، جو شیرینی اور حلاوت، جو کیف اور رنگ اور مستی و ذوق "انسانی آوازوں" میں بھرا ہے اس کی کوئی نظیر نہیں۔

اچھی آواز

خوبصورت آواز

سچی آواز

دلکش آواز

دل موہ آواز

اچھی سوچوں کا مظہر بن سکتی ہے

اچھے افکار کی دلیل ہو سکتی ہے

اچھے جذبوں کی برہان بن سکتی ہے

اس میں شک نہیں اچھی آواز عشق کی اساس ہوتی ہے

درد کا اظہار ہوتی ہے

خوشگوار تبدیلیوں کی بنیاد ہوتی ہے

انقلاب کی ضرورت ہوتی ہے

اخلاق سازی کی دہلیز ثابت ہو سکتی ہے

انسانی تاریخ میں بہت سے لوگ پیدا ہوئے جن کے پاس فطرت کا یہ نور وافر مقدار میں موجود رہا۔ ایسے لوگ بھی جن کے برق برق خطبوں نے دل دہلا دیئے۔ ایسے لوگ بھی جن کی باتوں کی کرن کرن روشنی نے دل دھو دیئے ایسے لوگ بھی جن کے پھول پھول بولوں نے انسانی تقدیر بدل دی۔ ایسے لوگ بھی جن کے نور نور واعظوں نے علم کے دریا بہا دیئے اور ایسے لوگوں کی بھی کمی نہیں رہی جن کی سریلی آوازوں نے نوری جذبوں میں سفلی سوچوں کی گندگی پیدا کی گویا آوازوں کی تاریخ میں جہاں ساخت کے اعتبار سے زیروم ہے۔ نشیب و فراز ہے ایسے ہی اثر اور تاثر کے لحاظ سے زمین اور آسمان کا فرق ہے لیکن تاریخ کے کانوں کو یہ بات اچھی طرح سن لینا چاہیے کہ اس جہاں میں بسنے والوں نے ایک آواز ایسی بھی سنی جو بلاشبہ کہکشاں کی چمک رکھتی تھی۔

بجلیوں کا انداز رکھتی تھی

سورج کی روشنی
 اور چاند کے اجالے رکھتی تھی
 ایسی آواز جس میں ہمیشہ کبریائی
 نغموں ہی کی مٹھاس ملتی ہے
 ایسی آواز جو فضا میں مسکراتی
 تو جنت کی حوریں بھی رقصاں
 ہوتی ایسی آواز جو کانوں میں
 پڑتی تو دل جنت ہوا ٹھتا ایسی
 آواز جو رات کا کلیجہ چیرتی تو فرشتے
 درود پڑھتے ایسی آواز جو زماں کی
 زمین پر بکھرتی تو دنیا مگھوتی نظاروں
 کی نظیر بن جاتی یہ خوبصورت آواز
 یہ میٹھی آواز
 یہ جسیر آواز
 یہ گرجدار آواز
 یہ نورانی آواز
 یہ نوری آواز تھی

حضرت سیدنا بلال رضی اللہ عنہ کی یہ نازش کو نین محمد صلی اللہ علیہ وسلم بھی محبت اور پیار سے سنتے بلکہ دعادیتے۔ حضرت سیدنا بلال رضی اللہ عنہ کو تاریخ نے جس تصویریری رنگ میں پیش کیا وہ ہے۔

مظلوم بلال رضی اللہ عنہ
 مسکین بلال رضی اللہ عنہ
 ستم یافتہ بلال رضی اللہ عنہ
 مجبور بلال رضی اللہ عنہ
 مقہور بلال رضی اللہ عنہ
 غلام بلال رضی اللہ عنہ
 فقیر بلال رضی اللہ عنہ
 لیکن

سمجھتا ہوں کہ بلال رضی اللہ عنہ فقیر تھے لیکن فقیر خدا مست تھے عشق رسالت نے انہیں ہر دو جہاں سے بے نیاز بنا دیا تھا انہیں خدائے رحمت و نعمت نے اس دولت سے نوازا دیا تھا کہ دنیا کا مال دار سے مال دار شخص بھی ان کے سامنے ہیچ تھا۔ رسول کریم صلی اللہ علیہ وسلم کی مسلسل نظر کرم نے انہیں وہ مقام عطا کر دیا کہ حضرت امیر المؤمنین عمر فاروق رضی اللہ تعالیٰ عنہ ایسے بزرگ صحابہ رضی اللہ تعالیٰ عنہ بھی انہیں "سیدنا" کہہ کر پکارتے۔ سو بلا مبالغہ کہا جاسکتا ہے کہ

خود دار بلال رضی اللہ تعالیٰ عنہ

باحو صلہ بلال رضی اللہ تعالیٰ عنہ

کار کشا بلال رضی اللہ تعالیٰ عنہ

باطل شکن بلال رضی اللہ تعالیٰ عنہ

کفر سوز بلال رضی اللہ تعالیٰ عنہ

مجاہد بلال رضی اللہ تعالیٰ عنہ

امین بلال رضی اللہ تعالیٰ عنہ

اور محب رسول صلی اللہ علیہ وسلم بلال رضی اللہ تعالیٰ عنہ

معمتر رسول بلال رضی اللہ تعالیٰ عنہ

عشق کیش نبی اور

عشق کیش رسول بلال رضی اللہ تعالیٰ عنہ

آپ کی والدہ کا نام "حمامہ" تھا اور والد "رباح" تھے۔ حبشہ کے رہنے والے تھے غلام ہو کر جمع کے پاس مکہ پہنچ گئے۔ حلیہ

مور خین نے لکھا کہ

رنگت سیاہ تھی

قد طولانی تھا

ما تھا تھوڑا اٹھا ہوا تھا

آنکھیں سرخ جیسے

خون بستہ ہوتا ہے

ہاتھ لمبے لمبے

چھاتی کھلی ہڈیوں

پر گوشت خفیف

جسم داغ دار

آواز گرج دار

لباس سفید اور شفاف

عمامہ تاب دار

ہاتھوں میں پھرتی جیسے برق پارے بھرے ہوں

قدموں میں تیزی جیسے بجلیاں شعلہ بہ پا ہوں

زبان نغمہ زن

منہ گیت گو

دل لرزاں بہ وجد

بدن مستان بہ کیف

نظر رقصاں بہ عشق

سینہ پیچاں بہ درد

حاصل زندگی

"احد احد" " احد احد"

خوشی ہو یا غم " احد احد"

اندھیرے ہوں یا اجالے " احد احد"

شب تیرہ وتار ہو یا روز روشن " احد احد"

بولہبی کی ستیزہ کاریاں ہوں تو " احد احد"

ذوق محبت کی کلکاریاں ہوں تو " احد احد"

گسپیٹھنے والے گلے میں رسیاں ڈال کر تپتی ریت پر گھسیٹے جا رہے ہیں لیکن کہنے والا کہہ رہا ہے " احد احد"

لوہے کی تپتی سلاخوں کے ساتھ جسم داغا جا رہا ہے لیکن زبان پر ترانہ نور جاری ہے " احد احد" جان سے مار ڈالنے کی

دھمکیاں وحشت ناک صورت اختیار کر رہی ہیں لیکن عشق رسول صلی اللہ علیہ وسلم میں ڈوبے ہوئے دل کی ایک ہی پکار ایک ہی

صد ایک ہی آہ اور ایک ہی کراہ " احد احد"

" احد احد" قول کا جواب نہیں لیکن

" احد احد" کے قائل کی بھی کوئی مثال نہیں

حضرت سیدنا بلال رضی اللہ تعالیٰ عنہ پہلے چھ یا سات لوگوں میں ایک تھے جنہوں نے علی وجہ البصیرت "اسلام" قبول کیا

ایمان کی تصویر بنے

اطاعت کا مفہوم بتلایا۔

اتباع کا نقشہ پیش کیا۔

عشق کی تفسیر لکھی۔

درد کی داستان رقم کی۔

جذبوں کی بہار، جیتی آرزوں کی نکھار۔

بلاشبہ انہی کے دم قدم سے تھی۔

حضور اکرم صلی اللہ علیہ وسلم نے فرمایا :-

سبقت لے جانے والے چار ہیں

میں عربوں میں

صہیب رومیوں میں

سلیمان رضی اللہ تعالیٰ عنہ اہل فارس میں

اور بلال رضی اللہ تعالیٰ عنہ حبشہ والوں میں

عشق رسول صلی اللہ علیہ وسلم نے بلال رضی اللہ تعالیٰ عنہ کی پیشانی میں

غیرت و حمیت، خودی اور استغنا کے ماہتاب رقصاں کر رہے تھے۔ یہی وجہ ہے کہ مکہ ہو یا مدینہ، ام القریٰ ہو یا شہر نور

رسول صلی اللہ علیہ وسلم کے فداویوں کا مرکز توجہ حضرت بلال رضی اللہ تعالیٰ عنہ بن چکے تھے۔ بڑے بڑے لوگ حضرت سیدنا

بلال رضی اللہ تعالیٰ عنہ کو توصیفی جملوں سے نوازتے تو آپ گھائل ہو جاتے۔ سر جھک جاتا تھا یہ ہلکے ہلکے پسینے آجاتے نگاہوں

سے عاجزی اڑ آتی اور رخساروں پر فرط نیاز مندی سے آنسو ڈھلک جاتے اور آپ فرماتے :-

انما انا حبشی-----

کنت بلا سس عبدا-----

میں تو کچھ نہیں.....

سوائے اس کے کہ حبشی ہوں.....

ہاں میں کیا ہوں سوائے اس کے کہ کل میں غلام تھا۔

کیا خوب لکھا خالد محمد خالد نے کہ یہ "اسلام" کا دائمی اور ابدی فیضان ہے جس نے بلال کو وہ دوام بخش دیا کہ آج مغرب

ہو یا مشرق

پاکستان ہو یا چین

ملائیشیا ہو یا روس

ترکی ہو یا ایران

شام ہو یا سوڈان

بچے بھی حضرت سیدنا بلال رضی اللہ تعالیٰ عنہ کا نام جانتے ہیں۔ اگر اسلام کا نور اور حضور صلی اللہ علیہ وسلم کی محبت ان کے سینے میں جذب نہ ہوئی ہوتی تو آپ غلام ہی ہوتے اور غلاموں کی دنیا میں آج گم ہوتے اور کوئی انہیں جانتا تک نہ ہوتا۔

ہے تازہ آج تک وہ نوائے جگر گداز

صدیوں سے سن رہا ہے جسے گوش چرخ پیر

اقبال یہ کس کا فیض عام ہے

رومی فنا ہوا حبشی کو دوام ہے

اللہ اکبر.....!!!

اللہ اکبر.....!!!

یہ حسین کلمات اپنی دل آویزی ہی میں بے مثال نہیں بلکہ نماز کے لئے مسلمانوں کو جمع کرنے کا ذریعہ بھی ہیں۔ "الصلوٰۃ جامعہ" ایسا مختصر جملہ ہوا "الصلوٰۃ خیر من النوم" پر وجاہت فقرہ ہر ایک کے حسن میں حضرت بلال رضی اللہ تعالیٰ عنہ کی یادیں مضمحل ہیں اس لئے کہ انہیں سب سے پہلے حضور اکرم صلی اللہ علیہ وسلم کے حکم پر آپ ہی نے ادا کیا تھا۔ اذان بذات خود بھی انقلاب پرور ہے۔ چہ جائیکہ اسے بلال کا صوتی حسن میسر آ جائے دل خود بخود کھینچتے ہیں اور بتیابیوں میں سجدے بے تاب ہو جاتے ہیں۔

مسٹر جیمیر نے لکھا تھا کہ

"موذن کی آواز جو سادہ مگر نہایت متین و دلکش ہوتی ہے۔ اگرچہ دن کے وقت شہر کے شور و غل میں بھی مسجد کی بلندی سے دلچسپ اور خوش آہند معلوم ہوتی ہے لیکن رات کے سناٹے میں اس کا اثر اور بھی عجیب طور سے شاعرانہ معلوم ہوتا ہے یہاں تک بہت سے اہل یورپ بھی پیغمبر صلی اللہ علیہ وسلم کو اس امر پر مبارک باد دیئے بغیر نہیں رہ سکتے کہ اس نے انسان کی آواز کو موسائیاں کی تر ہی اور عیسائیوں کے گرجا کے گھنٹے پر ترجیح دی" ----- !!!

اس میں شک نہیں کہ قدس کعبہ اور مدینۃ الرسول صلی اللہ علیہ وسلم کی پاکیزہ فضاؤں کو سب سے پہلے اذان کی روح پرور آواز سے جس ہستی نے مرتعش کیا اور ان مقامات کی نسیم ہائے قدس میں شوق و مستی کی خوشبویں انڈیلیں وہ حضرت بلال رضی اللہ تعالیٰ عنہ ہی تھے اور آپ کا موذن ہونا بذات خود بڑی عظمت کی بات ہے لیکن اس سے بھی زیادہ قابل توجہ بات یہ کہ بلال معمار وقت تھے

نقیب وقت تھے

محافظ وقت تھے

پاسبان وقت تھے

آشنائے وقت تھے

چونکہ اوقات کی معرفت سب سے زیادہ آپ کو حاصل تھی اس لئے وہ معلن وقت ٹھہرے۔ اگر یہ سچ ہے کہ دنیا کی قیمتی ترین دولت وقت ہوتی ہے تو پھر اس لحاظ سے متمول ترین شخص وقت کا قدر دان ہوتا ہے اس اعتبار سے یوں کہا جاسکتا ہے کہ

بلال مسکین و فقیر نہیں

غنی و عظیم تھے اس لئے

کہ کائنات کا قیمتی ترین

سرمایہ وقت ہر دم اور

ہمہ وقت انکی نگاہوں کے

سامنے رہتا تھا۔ میں تو

یوں کہوں گا کہ بلال رضی اللہ تعالیٰ عنہ حضور

صلی اللہ علیہ وسلم کے صحابہ کی گھڑی

تھے جن کی زبان حق

سے نکلنے والے سرمدی ترانے

سن کر ہی وہ اللہ کے سامنے جھکتے تھے

فتح مکہ کے موقع پر کعبہ کی چھت سے افق تاریخ نے جس عظیم ہستی کی زبان نور سے اذان کی گونج سنی وہ بھی حضرت بلال

بن رباح رضی اللہ تعالیٰ عنہ تھے۔

تمام غزوات میں رسول صلی اللہ علیہ وسلم کے ساتھ ساتھ رہے۔ بدر میں آٹا گوندھ رہے تھے کہ نظر امیہ بن

خلف پر جا پڑی۔ بجلی کی طرح اٹھے اور تلوار لے کر یکایک امیہ پر حملہ کر دیا، حضرت عبدالرحمان بن عوف رضی اللہ تعالیٰ عنہ نے ہر

چند پکارا کہ اسے میں نے پناہ دے دی ہے لیکن آپ نے فرمایا۔

راس الکفر،

امیہ بن خلف۔۔۔

لا نجوت۔۔۔ ان نجا

کفر کا سر غنہ امیہ بن خلف ہے

اگر کوئی چھوڑے بھی تو میں اسے نہیں چھوڑ سکتا

تھوڑی ہی دیر بعد تاریخ بلال رضی اللہ تعالیٰ عنہ کو پتی ریت پر گھسٹینے والے امیہ بن خلف کا خون تلواروں

سے ٹپکتے دیکھ رہی تھی۔

رسول اکرم صلی اللہ علیہ وسلم جب رفیق اعلیٰ سے جا ملے تو حضرت بلال رضی اللہ تعالیٰ عنہ حضرت ابو بکر صدیق رضی اللہ

تعالیٰ عنہ کی خدمت میں حاضر ہوئے اور عرض کی

اے اللہ کے رسول صلی اللہ علیہ وسلم کے نائب!

میں نے رسول اللہ صلی اللہ علیہ وسلم کو فرماتے سنا

مومن کا افضل عمل اللہ کی راہ میں جہاد ہے ...

حضرت ابو بکر رضی اللہ تعالیٰ عنہ نے فرمایا "بلال تم کیا چاہتے ہو؟"

"میں اللہ کی راہ میں جہاد کے لئے نکلنا چاہتا ہوں

یہاں تک کہ مجھے موت آئے" بلال رضی اللہ تعالیٰ عنہ نے فرمایا

حضرت صدیق رضی اللہ تعالیٰ عنہ نے فرمایا "ہمارا موذن کون ہوگا"

بلال رضی اللہ تعالیٰ عنہ کا پیمانہ صبر پھلک گیا۔ آنکھوں سے آنسو جاری ہو گئے اور فرمایا حضور صلی اللہ علیہ وسلم کے بعد کسی کے لیے بھی اذان نہیں کہہ سکتا۔

حضرت ابو بکر صدیق رضی اللہ تعالیٰ عنہ نے اصرار فرمایا اور کہا

میں نہیں جانے دوں گا

حضرت بلال رضی اللہ تعالیٰ عنہ فرمانے لگے

"اگر تم نے مجھے اپنے لیے آزاد کروایا تھا تو روک لو لیکن اگر اللہ کی رضا کے لئے یہ کام کیا تھا تو مجھے جانے دو میں رک نہیں سکتا"

حضرت بلال رضی اللہ تعالیٰ عنہ شام چلے گئے اور مرابط و مجاہد کی حیثیت سے شام ہی میں رہے ...

رسول اکرم صلی اللہ علیہ وسلم عیدین کے تشریف لے جاتے تو بلال رضی اللہ تعالیٰ عنہ آگے آگے چلتے۔ آپ کے آگے

آگے چلنے کا یہ جمالیاتی منظر کون بھول سکتا ہے کہ نبی اکرم صلی اللہ علیہ وسلم نے ایک بار آپ سے پوچھا بلال رضی اللہ تعالیٰ عنہ

تم کیا کرتے ہو کہ میں جنت میں تمہارے قدموں کی آہٹ اپنے سامنے محسوس کر رہا تھا آپ نے فرمایا "ہر طہارت کے بعد نماز ادا

کرنا"۔ عشق رسول صلی اللہ علیہ وسلم کی روشنیوں میں دین حق کا طالب جب بھی خدام رسول صلی اللہ علیہ وسلم کو دیکھے گا بلال

رضی اللہ تعالیٰ عنہ آگے آگے نظر آئیں گے۔

محبت کی یہ بھی ایک ادا تھی کہ جو کچھ کھانے کے لئے ملتا پہلے جان دو عالم صلی اللہ علیہ وسلم کو پیش فرماتے ایک موقع پر

کھجوریں پیش کیں تو آپ صلی اللہ علیہ وسلم نے پوچھا

"بلال! یہ کہاں سے ...؟"

آپ نے فرمایا ...

یا رسول اللہ صلی اللہ علیہ وسلم!

"میرے پاس جو کھجوریں تھیں وہ خراب تھیں اس لئے میں نے وہ دو صاع دے کر ایک صاع اس لئے لے لیں کہ

آپ کو پیش کروں"

آپ صلی اللہ علیہ وسلم نے فرمایا

افسوس ... !

بلال رضی اللہ تعالیٰ عنہ!

"یہ تو سود ہے اگر تمہیں لینی ہی تھیں تو پہلے اپنی کھجوریں فروخت کرتے پھر جو معاوضہ ملتا ان سے یہ کھجوریں خرید لیتے"

رسالتہا صلی اللہ علیہ وسلم کی طویل صحبت نے مزاج اس قدر لطیف بنا دیا کہ سچائی ملکہ راسخ ہو گئی۔ ایک مرتبہ آپ کے بھائی نے ایک عربی خاتون کو پیغام نکاح دیا " خاندان والوں نے کہا کہ اگر بلال رضی اللہ تعالیٰ عنہ تمہارے عرب ہونے کی تصدیق کر دیں تو شادی ممکن ہو سکتی ہے۔

آپ سے پوچھا گیا ...

آپ فرمانے لگے

بھائیو ... !

میں بلال رباح کا بیٹا ہوں یہ میرا سگا بھائی ہے

دین میں اونچا آدمی ہے

چاہو تو شادی کرو وگرنہ انکار کر دو

آپ خود فرمایا کرتے تھے کہ میری اذان جس طرح لوگوں کے ذہن اور دل میں گونجتی ہے رسول اللہ صلی اللہ علیہ وسلم

کے یہ الفاظ ہمیشہ میرے دل میں گونجتے رہیں گے۔

بلال !

"فقیر ہو کر مرنا نہ کہ غنی"

یا رسول اللہ صلی اللہ علیہ وسلم یہ کیسے ممکن ہو گا۔ بلال رضی اللہ تعالیٰ عنہ نے فرمایا

آپ صلی اللہ علیہ وسلم ارشاد فرمانے لگے

جو رزق ملے اسے چھپا کر نہ رکھنا

اور جو کچھ تم سے مانگا جائے

اسے روک کر نہ رکھنا

عرض کی یا رسول اللہ صلی اللہ علیہ وسلم یہ کیسے ممکن ہو گا؟

رسول اللہ صلی اللہ علیہ وسلم نے فرمایا

"یہ چیز ہوگی یا پھر آگ"

اللہ اکبر !

جو اٹھتا ہے وہ دبتا ہے

اللہ اکبر !

جو چلتا ہے وہ رکتا ہے

اللہ اکبر !

جو بھیجتا ہے وہ بلاتا ہے

وہ گھڑیاں آپہنچیں اور وہ ساعتیں

جب زمان و مکاں کا یہ انوکھا منادی ،
موذن ، وفائیکیش رسول صلی اللہ علیہ وسلم دنیا سے اٹھنے
لگا جان کنی کا عالم طاری ہوا۔
پاس موجود بیوی محترمہ کی زبان پر یہ الفاظ
جاری ہو گئے
"واحرہ باہ"

ہائے میری مصیبت
عاشق رسول صلی اللہ علیہ وسلم نے آنکھیں کھول دیں اور تڑپ کر فرمایا
"واطرہ باہ"
واہ واہ میری خوش
اور ...

پھر ... !
محبت کا آخری گیت
پیار کا آخری نغمہ
اور عشق کا آخری ترانہ
لبوں سے ادا کیا

غداً نلقى الاحبہ

مجداً و صحبہ

کل ہم دوستوں سے ملیں گے
جان محبت محمد صلی اللہ علیہ وسلم اور
آپ کے ساتھیوں کی زیارت کریں گے

اسی کے ساتھ شہید محبت کی نطق نے
اسم محمد صلی اللہ علیہ وسلم کے بوسے لیے اور جان
جاں آفریں کے سپرد کر دی

انا اللہ وانا الیہ راجعون

